

**ቤት ማእረጃ ዊና**  
**(ካብ እሱራት ነበር ዝተላእከት)**

ግዚኡ ኣብ መፋርቅ ኣምላ 2001 እዩ ዝነበረ። ኮሚቴ ተማህሮ ዩኒቨርሲቲ ነቲ ብሚንስቲሪ ትምህርቲ ዝወጸ ኩሉ ተማህራይ ዩኒቨርሲቲ ናብ ማእቶት ክኸይድ ከምዘለዎ ዝሕብር መጻዕታ ሕጊ ብዝመልኦ ኣገባብ ይቃወሙ ነበሩ። ነጥቢ ብነጥቢ ብምቅራብ ነቲ ጸውዒት ክኸውን ከምዘይክእል ናብ ፕረዚደንት ኣስመራ ዩኒቨርሲቲ ዶክተር ወልደኣብ ኢሰሃቅ ኣቅረቡ። ገለ ካብቲ ዝቀረበ ነጥብታት ንምጥቃስ፡

1. ዩኒቨርሲቲ ኣስመራ ርእሰ-ምምሕዳራዊ ኣሰራርሓ ስለዘለዎ፡ ብምኒስትሪ ትምህርቲ ዝወጽእ መጻዕታ ይኹን ኣበሬታ ንዕኡ ኣይምልከትን።
2. ክረምታዊ ማእቶት ኣብ ቅዋም ኤርትራ ስለዘየለ፡ ተቀባልነት ከምዘይብሉ።
3. ካብዚ ኣሊፍ ንተማህራይ ናብ ክረምታዊ ማእቶት ብዘይ ድልየቱን ብዘይ ደመዝን ከምዝሰተፍ ምግባር፡ ነቲ ኤርትራ ኣንጻር ግዱድ ሽቅለት ዝፈረመትሉ ንቻርተራት ውድብ ሕቡራት ሃገራትን፡ ሰብኣዊ መሰላትን ትጥሕስ ምህላዎ ብምጥቃስ ገለጹ። ክወፍሩ እንተኾይኑ ግን ብድልየትን ብደግዝን ክኸይድ ከምዘለዎ ጸብጻቦም ኣቅረቡ።

ይኹን እምበር፡ ኣብ መጨረሻታ እቲ ተባሂሉ ደሎ ስራሕ ከም ቆጸራ ሕዝብን ከም ኣበሬታ ምእካብን ጉስንን ንሕዝቢን ብተመሃሮ ዩኒቨርሲቲ ክፍጸም ኣለዎ ብምባል ኣብ ወርሒ 800 ናቅፋ ማለት፡ ኣብ መዓልቲ 26 ናቅፋ (1.30 ዶላር) እንዳተዋህበ ክሰርሕ ከምዘለዎ ፕረዚደንት ኣስመራ ዩኒቨርሲቲ ንተመሃሮ ገለጸሉ። እዚ እኹል ኣይኮነን፡ ንመግብና ንሆቴልናውን ዝኣክል ኣይኮነን ብምባል ተመሃሮን ኮሚቴ ናይ ተመሃሮን ስርዓቱ ብዝሓለወ ንመሰሎም ኣተቱ።

ኣብ ከምዚ እናሃለወ፡ ፕረዚደንት ማሕበር ተመሃሮ ዩኒቨርሲቲ ኣስመራ ሰመረ ከሰተ ብዕለት 31 ኣምላ 2001፡ ሰዓት ሸውዓተ ናይ ንጉሆ፡ ብሰለስተ ናይ ጸጥታ ኣባላት ኤርትራ ካብ ገዛኡ ብናይ ገዛ መኪና ተወሲዱ ተኣስረ። ድሕርዚ ተማህሮ ብዘቅረብዎም ጠለብ ንሕና ንመሰልና ሓቲትና፡ ንፕረዚደንት ተማህሮ ገበን እንተሊዎ፡ ናብ ፍርዲ ክቀርብ ኣለዎ ክብሉ ሕቶኦም ኣቅረቡ። ንኸምሰሉ ንፕረዚደንት ተማህሮ ብዕለት 9 ነሓስ 2001 ናብ ቤት ፍርዲ ኣቅረብዎ። ይኹን እንበር ክሲ ስለዘይተመስረተሉ፡ ቤት ፍርዲ ብቆጸራ ናብ ካልእ ግዜ ኣመሓላለፈ። ብሬድዮን ቴሌቪዥንን ኣብ ዝወጸ ምልክታ ኩሉ ተማህራይ ናብ ማእቶት ክኸይድ ከምዝግባእ ተገልጸ። ይኹን እምበር ኣብፍርዲ ቀሪቡ እቲ ዝግባእ ፍርዲ ክወሃብ፡ ድሕሪኡ ንሕና ናብቲ ዝበሃል ደሎ ክንክይድ ብምባል ናብ ኣውቶቡሳት ምስቃል ኣበዩ።

ኣብዚ ግዜዚ ፕረዚደንት ዩኒቨርሲቲ ዶክተር ወልደኣብ ኢሰሃቅ፡ ካብዛ ሰዓት እዚኣ ኣትሒዝኩም፡ ኣካዳሚ ተጻጽዮ ስለዝኾነ፡ ሓላፍነት ኣይወስድን እንዳበሉ፡ ብኢዱ እንዳ ደፍእ ካብቲ ካምፓስ (ቅጽሪ) ዩኒቨርሲቲ ኣውጽኦና። ነቲ ማዕጽውን ዓጸም። ንጽባሒቱ ንግሆ ሰዓት 8:00፡ ፕረዚደንት ተማህሮ ሰመረ ከሰተ ናይ ቤት ፍርዲ ቆጸርኡ ኣኹሉ ስለዝነበረ ተማህራይ ፍርዱ ክሰምዕ ናብቲ ቤት ፍርዲ ገጹ ወሓዘ። ገለ ኣብቲ ውሽጢ እቲ ቤት ፍርዲ፡ ገለድማ ኣብቲ ቅጽሪ ናይ ቤት ፍርዲ እንዳ ተጸበዩ ከለው፡ ብዓሰርተታት ዝቆጸሩ ወተሃደራት ነቲ ቤት ፍርዲ ተዘርእዎ። ናብ ቤት ፍርዲ ብምእታው ከኣ፡ ብበትርን ብብረትን እንዳኣፈራርሑን እንዳቀጥቀጡን፡ ንኹሎም ኣብኡ ዝነበሩ ተማህሮ ክህዝዎም ፈተኑ። ኣብ ውሽጢ መጋባእያ ኣትዮም ክኣ ብርክት ዝበሉ ተማህሮ ብሓይሉ ኣብመኪና ኣስቂሎም ናብ እስታድዮም ኣስመራ ኣእተውዎም። ልክዕ ኣብታ ሰዓት እቲ ኣብ ሙሉእ ሃገር ዝኹን ተማህራይ ዩኒቨርሲቲ ኣስመራ ኣብ ትሕቲ ቁጽጽር ክኣቱ ከምዘለዎ ተመሓላለፈ። ኣብቲ ምሽት ብረትን ኣባትርን ዝሓዙ ወተሃደራት ኣብ መደቀሲ ተመሃሮ (ዶርሚቶሪ) ብምእታው ንኣዝዮም ብዙሓት ተማህሮ ከካብ መደቀሲኦም ቅያር ክዳን ዘይብሎም ኣብ ዝባኖም ዝነበረ ጥራይ ተኸዲኖም እንዳሰራጠዩ ናብ ኣስመራ ስታዲዮም ወሰዱዎም። ምስቶም ኣብኡ ዝነበሩ ሓዊስካ ኣስታት 300 ዝኹን ተማህሮ ኔሮም። ቡቲ ዝሃርም ዝነበረ ዝናብ ጠስጢሶም ብቁሪ እንዳተገረፍን ብጥምየት እንዳተሳቀዩን መርየት ጸልመተ ወግሓ። ኣዴታትን ኣባታትን ድማ ሙሉእ መዓልቲ ክሳብ ምሽት ኣብ ኣፍደገ ስታድዮም ንተመሃሮ ቅያር ክዳውንትን ዝብላዕን ክህብዎም ኢሎም ተኣኪቦም ኔሮም። ግና በባትር ተሰጉጎም ክምኡውን ዝተቀጥቀጣ ኣዴታትውን ነይረን እየን።

ንጽባሒቱ ንግሆ ፈውሲ ሞት ሓደ ሓደ ክበጽሕ ዘይክእል ኣስቃጥላን ጉሰማጥን ተዋህቦም። ኣብ ከባቢ ሰዓት 11:00 ቅድሚያ ቀትሪ ዝኸውን መካይን ተቀረባ። ኣበሬታ ከይሃቡ ከኣ ክሰቅልዎም ፈተኑ። እቶም ተማህሮ ግን ዝበደልናዮ ነገር የለን መሰልና ብሕጊን ብኣገባብን ሓቲትና፡ ናብይ ትወስዱና ኣለኹም

ኢሎም ሓቲቶም። እንተኾነ ብዘይ ዘረባ ተሰቀሉ ተባህሉ። አይንድይብን ክብሉ ቃሎም አስምዑ። ሓደ ካብቶም ሽጉጥ ሓዘም ዝነበሩ ሓለፍቲ ከአ ወተሃደራት ክኣትው ኣዘዘ። ቁጽሮም ናብ 50 ዝበጸሑ። ፍርቆም ካላሸን። ፍርቆም ኣባትር ዝሓዙ ተሰሪዖም ኣተው። ብሓይሊ ደይቡ በልዎም። እቶም ተማሃሮ ከምዘይድይቡ ገለጹሎም። ብረቶም ኣወሰዱ። ሰብ በትሪ ንተማሃሮ ክሃርምዎም ጀመሩ። አውያት ተደርጓሙ። ብላዕልን ብታሕትን ናይታ ስታዲዮም ደረጃ ደይቦም ወተሃደራት ዓይኒ ዮብለይ ስኒ ዮብለይ ቀጥቀጥዎም። ብዙሓት ኣካላዊ ማህሰይቲ ወረደዎም። ኣብ ደገ ኮይኖም ዝጸብዩ ዝነበሩ ወለድን ኣሕዋትን፣ ኣእወዩ። እቶም ወተሃደራት በባትር እንዳቀርሰሙ ኣባረርዎም። እግሩ ዝስበር ተሰይሩ፣ ዝፍጋእ ተፈጊኡ፣ ሓይሎም ምስደኸሞም፣ ብሓይሊ እንዳ ጎተቱ ሰቀልዎም። ናብ ዘይተፈልጠ ቦታ ብብሎኮ ባጽዕ ወሰድዎም። ሃለዋቶም ንፊልጥ ኣይነበርናን። ድሕሪ ቁሩብ ምዓልቲ ግን ኩሉ ተማሃራይ ስለዝሰዓቦም፣ ብዓይኑ ርእዩዎም። እዚ እቲ ኩሉ ተማሃራይ ናብ ዊዓ ምስ ተወስደ እዩ።

ዕለት 12 ነሓስ 2001 እዩ ነይሩ። ድሕሪ ሰለስተ ምዓልቲ ካብቶም ብሓይሊ ዝተወሰዱ ተማሃሮ ማለትዮ። ልክዕ ንግሆ ሰዓት 6:00 ኣትሒዙ፣ ተማህራይ በቲ ዝወጸ ምልክታ ተሰናቢዱ ፈሪሁ ናብ ስታድዮም ዘርጠብ እንዳበለ ክእከብ ጀመረ። በብቁሩብ እንዳተኣከበ ከይቆረሰ ከይተመስሓ ኣብኡ ተዓጽዮ ምስወዓለ ልክዕ ሰዓት 4:00 ድሕሪ ቀትሪ ምስኮነ፣ መካይን በጥሓትን ኤነትረታትን ንውሽጢ እስታድዮም ኣተዋ። ኣስታት 1700 ዝኸውን ተማሃራይ ምስ ጥሙይ ኩባዳ ምድላዎት ከይገበረ ምብጋስ ኩነ። ብብሎኮ ባጽዕ ወጸና። ናብይ ከምንኸይድ ኣይንፈልጥን ነበርና። ንባጽዕ ሓሊፍና ናብ የማናይ ወገን ናይታ ከተማ ናብ መንገዲ ዓሰብ ኣምራሕና። ድሕሪ 6 ሰዓት ኣስታት ሰዓት 10:00 ናይ ምሸት ዊዓ እተባህለ ቦታ ኣቲና። ብዘይ ማይ ብዘይ መግቢ፣ ምስ ዝኹሉ ድኻም፣ ኣብቲ ኣእማን ዝበዝሐ ቦታ ብዘይ መንጻፍ ደቀሰና። ብኹሉ ወተሃደራት ተኸቢብና ሓደርና። ሰዓት 10:00 ናይ ንጉሆ ይኸውን ነተን ደቂ ኣንስትዮ ካባና ፈልዮም ንምብራቕ ወገን ወሰዱዎን። ንሕናውን ዝነበረና ቦርሳ ተሰኪምና ድማ ጉዕዞ ብኣእጋር ቀጸለ። ነቲ ሰራዊት ዝቅመጠሉ ንጸጋም ገዲፍና ንሰሜናዊ ምዕራብ ገጽና ተጓዓዝና። ገለ ሕልፍ ሕልፍ ኢልካ ዝርከብ ቆጥቋጥ ዘለዎ ቦታ ምስ በጻሕና ኩፍ በሉ በሉና። ካብ መጀመርታ ምስተበገስና ካብ ሰዓት 6:00 ናይ ንግሆ ስጋብ 11:00 ንጽብሒቲ፣ ን30 ሰዓታት ብዘይ መግቢ ተሳቀና።

ልክዕ ሰዓት 12:00 ፍርቂ መዓልቲ ድማ ብጽምኢ ማይ ተማሃሮ ክወድቁ ምስ ጀመሩ፣ ናብ ሓደ ዓቢ ሩባ ናብ ሩባ ሓዳስ ዝሕውስ ወሰዱና። ኣብቲ ንኸዶ ዝነበርና ጉዕዞ ገለ ብጻትና ክወድቁ ጀመሩ። ክነልዕሎም ኣይፍቀደናን ነበረ። ኣብቲ ሩባ ምስ በጻሕና ኣብቲ ውሽጢ ውሕጅ ሓርየት ኣተና። ነቲ ሓርየት ማይ ኣብ ጥራይ ከብድና ሰተናዮ። ብዙሓት ኣብኡ እንከለው ወደቁ። ተሰኪምና ናብ ላዕሊ ኣውጺእናዮም። ገዲፍክዎም ኪዱ በሉና። ሃለዋቶም ዘጥፍኡ ብዙሓት ወዲቆም ነበሩ። በቲ ካብታ ከባቢ ማይ ትወስድ ዝነበረት ቦጥ በብሓደ እንዳ ገበሩ ወሰድዎም። እዝከረኒ ንበልዎ ምስ ሰኣና ኣብቲ ስግር ናይቲ ንሰትየሉ ዝነበርና ሩባ፣ ብዙሓት ኣጣል ርኣና። ናብኡ ገጽና ሰለይ እንዳበልና ከድና። ኣብኡ ተረፍ ናይቲ ኣብኡ ዝነበረ ሰራዊት ንቁጽ ባኒ እተን ኣጣል ይበልዓ ነበራ። እተን ኣጣል ይበልዎኦ ዝነበራ ንቁጽ ባኒ ምስ ረኣናዮ ኣዚና ተሓጎስና። ሕማቅ እንዳጨነውና ክኣ በቲ ሓደ ወገን እተን ኣጣል ይበልዓ፣ በቲ ሓድ ድማ ንህና ክንበልዕ ፈተንና። እንተኹን እቲ ባኒ ኣዝዩ ዝነቀጸ ስለዝነበረ ምሕያኽ ኣበየና። ኣብ ክዳንና ጌርና ናብቲ ሩባ ብምውሳድ ከኣ፣ ኣብቲ ማይ ኣለኸናዮ። ንነብስና በሊዕና፣ ነቶም ኣብቲ ደረት ሩባ ኣብ ገረብ ደቂሶም ብጥምየት ድሳቀዩ ድነበሩ ኣዕሩኽና ኣምጸእናሎም። ቁሩብ ሓይሊ ረኽብና ድማ ክንንቃሳቀስ ጀመርና። ኣብቲ ደረት መንገዲ ፣ ካብቲ ሩባ ምስወጸና፣ ብዙሓት ተማሃሮ ወዲቆም ርኣና። ድሒሩ ከምዝሰማዕናዮ፣ ይርጋ ዮሴፍ ብዕለት 14 ነሓስ 2001 ከምኡ ድማ የማነ ተኪኤ ብዕለት 19 ነሓስ 2001 ከምዝሞቱ ሰማዕና። ብዙሓትውን ስነኣእምሮውን ኣካላውን ስንክልና ኣጋጢምዎም። ንኣብነት ኣብ ጉድንና ዝድቅስ ዝነበረ ናይ 2ይ ዓመት ናይ ስነ-ህይወት (Biology) ተመሃራይ፣ ናይ ኣእምሮ ጸገም ኣጋጢምዎ ተጸሊሉ። ናይዚ ኩሉ ስቃይ እቲ ንልዕሊ 30 ሰዓታት ብዘይ መግብን ማይን ከምኡውን ባህርያዊ ኩነታት ዊዓ ተደሚርዎ ኣብ ሂወትና ዓቢ ፈተነ ነበረ።

ዊዓ ካብ ባጽዕ ንሸነኽ ደቡብ 45 ኪሎሜትር ካብ መንገዲ ዓሰብ ንየማን እልይ ኢልካ ካብ ከተማ ፎሮ ንሰሜናዊ ምዕራብ ኣስታት 6 ኪሎሜትር ብሰሜን፣ ብምዕራብን ብደቡብን ጎቦታት እተኸበት ዓሚቅ መዓስከር ወተሃደራትዮ። ኣብቲ ግዜቲ ኣዝዩ ሙቀት ስለዝነበረ ልዕሊ 45 ዲግሪ ሴንቲግራድ ከምዝነበረ ኣብቲ ክሊኒክ ተዓቺቦም ዝነበሩ ብጻትና ሓቢሮምና። እቲ ዘገርም ግን በዚ ልዑል ሙቀት፣ ንዊዓ ንማእሰርትን ንስቅያትን ቦታ ክትከውን ምምራጽም እዩ።

ነቶም ኣብኡ ዝጸንሁ ወተሃደራት “እዚኣም ንመንግስቲ ኸግልብጡ ዝፈተኑ እዮም። ጸረ ሃገር እዮም። ጸጊቦም እዮም። ንሰኹም ኣብ ድፋዓት ኮንኩም ሃገርኩም ተገልግሉ። ንሳቶም ድማ የማርጹ” ዝብል ጌጋ ሓበሬታ ተሞራብዎም ከምዝነበረ ገሊፆም ነገሮምና። ድሕሪ ሰሙን ኣቢሉ ይኸውን ፡ ኣዛዚ ናይታ ኣብኣ ዝነበረት ክፍለሰራዊት 35 ኮነሬል ገብሪኤል ወልደሰላሴ ንኣስታት 2000 ንኸውን ተማሃሮ ኣከበና። ኣብ 4 ጉጅለ ድማ መቐሉና። እታ ቀዳመይቲ ጉጅለ ኣዋልድ ዝነበረኣ ንጽባሒቱ ንግሆ ንገልግሎ ዝተባህለት ብማእሰርቲ ፍልጥቲ ዝኾነት ቦታ ወሰዱወን። ሓለፍቲ ናይታ መዓስክር ተቃውሞ ከይመጽእ ብምስጋእ ነተን 2 ጉጅለ ናብ ገልግሎ ወሰድዎም። 2 ጉጅለ ድማ ኣብ ዊዓ ተረፍና። እቶም ናብ ገልግሎ ድኽዱ ብጸትና ከምዘሰለሉና፡ ገልግሎ ኣዝዪ ሃሩር ዝኾነ ቦታ፡ ንመዓልቲ ክልተ ሰዓት እንዳተጓዕዙ ከቢድ ስራሕ ይሰርሑ ከምዝነበሩን ብዙሕ ግፍዒ ከምዝወረደምን ይገልጹ።

እቶም ኣብ ዊዓ ዝነበርና ክልተ ጉጅለ'ውን ፈላልዮምና። ገሌና ኣብቲ መዓስክር ገሌና ከኣ ኣብ ቤት ትምህርቲ ኣከቡና። ክንሸይን ይኹን ክንሰርህ ከለና ኩሉግዜ ብወተሃደራት ንሕሎ ነበርና። ኣብ ኣዝዪ ሃሩር ዝኾነሉ ሰዓታት፡ ንኣስታት 3 ሰዓት ዝኸውን እምኒ ንእክብ። እቲ የእማን'ውን ኣብ ግዜ ቀትሪ ኣዝዪ እዩ ዝረሰን። ነቲ ርሱን እምኒ ኣብ መንኲብና ተሰኪምና ኣኪብና ጽርግያ ንሰርሕ ነበርና። ሓደ ለይቲ ብርቱዕ ህቡብላ ዝተሓወሶ ማይ ሃሪሙ መዕቀሊ ስለዘይነበረ ኣብ ዝባንና ተቐቢልናዮ ኣብ ጨፈቃ ድማ ሓዲርና። ንንጉሁኡ ብዙሓት ሓሚምና።

ድሕሪ ወርሒ ኣቢሉ፡ ዶክተር ወልደአብ ኢስሃቅ ኣብቲ ቦታ ኣኼባ ክገብር መጸ። ብተመሃሮ ሓያል ሕቶታትን ርእይቶታትን ቀረበሉ። ይኹን እምበር እቶም ድሓቱ ድነበሩ ብጸትና፡ ብሺድዮ ካሜራ ይቅድሑ ስለዝነበሩ፡ ድሕሪ ቁሩብ ግዜ ብለይቲ ኣተሰኦም ካብ ጉድንና ወሰድዎም። እቲ መሪር ናብራ ማእሰርቲ ቀጸለ። በዕለት 8 መስከረም 2001፡ንኸልቲኡ ጉጅለ ኣብ ዊዓ ዝነበርና ብኮረኔል ገብሪኤል ወልደሰላሴ ኣኼባ ተገበረልና። ሓይሊ ብዝመልኦ ምጉብዕባዕን ፈክራን “ነቲ ንሃገርን ንህዝብን ዝጠቅም ጸውዒት ብምፍራስኩምን ብምእዳምኩምን ገበነኛታት ኢኹም። ስለዚ ተጋጊና ኢና ኢልኩም እቕሬታ ሕተቱ” በለና። ብዛዕባ መሰልካ ምሕታት ገበን ከምዘይኮኑ፡ ሓደ ካባና ተሰኢ ተዛረብ። ይኹን እምበር ምፍርራህ ብምቅጻል፡ “ተጋጊና እንተዘይኢልኩም ካብዚ ዝኸፍእ ካልእ መቅጻዕቲ ክወሃበኩም እዩ” ብምባል ኣፈራርሃና። ድሕርዚ ንጽባሒቱ ንጉሆ ኣውቶብሳት ብምቅራብ ንመገዲ ዓሰብ ገጸም ወሰዱና። ኣብ መበል 2ይ ምዓልትና፡ ዕዲ ዝበሃል ቦታ በጻሕና። ካብኡ ቀጻልና ብዕለት 11 መስከረም 2001 ፍርቂ መዓልቲ ይኸውን፡ ካብ ዕዲ ናብቲ ዝመጸናዮ ወገን መለሱና። ኣብ ፍርቂ መገዲ፡ ኣብ ዓርኮብኩባይ ዝበሃል ቦታ ኣውራዳና። ኣብኡ ብዙሓት ወተሃደራት ይሕልውና ነበሩ። ከምቲ ዝተረዳዕናዮ ኣብኡ ተጋጊና ኢልና ይቕሬታ ክንሓትት ክሓቱና እሞ ነቶም ዝኣበና ክርሽኑና እዩ ነይሩ። ካብኡ ሓደ ወረቃቕቲ ዝሓዘ፡ ምስኡ ኸኣ በትርን ብረትን ዝሓዙ ወትሃደራት ንተመሃራይ ብብሓደ እንዳ ጸውዑ፡ ርሕቅ ኢሎም ይሓትዎ ነበሩ። ንነብሲ ወከፍና “ኣነ ንመንግስትን ንሃገርን ዝጠቅም፡ ብመንግስቲ ዝወጸ ኣዋጅ ብምፍራስይ ቅኑዕ ወይ ጌጋ በል” ዝብል ወረቀት ዝተጻሕፎ ብብሓደ ተሓተትና። ኣየፍረሰናን ብዛዕባ መሰልና ኢና ሓቲትና እንተልካ ከም ኣድመኛ ትቁጸር ዝብል ሓበሬታ ተጻሒፍዎ ነበረ። ኩሉ ተማሃራይ ተሓተተ። እቲ ዝገበርናዮ ቅኑዕ ምኃኑ ኩላህና ንፊልጥ ኔርና፡ ግና ብሓይልን ብምፍርራሕን ጌጋ እዩ ንኸንብል ኣገደዱና። እቲ ዝደልይዎ ረኺቦም፡ ንሕና ግን ከሲርና። ብፍላይ ንይርጋ ዮሴፍን ንዮማን ተኪኤን ስለዝኸፈልና። ክምኡ'ውን ብዙሓት ስለዝሓመሙናን ስለዝሰንከሉናን ስለዝተኣሰሩናን። ድሕርዚ ሕቶኦም ምስወድኡ፡ ናብታ ዝነበርናዮ ቦታ ዊዓ መለሱና።

ብድሕሪኡ ካብ ዕለት 18 ሰጋዕ 21 መስከረም 2001 ገለ ጉጅለ 15 ንኣመሓድራ መንግስቲ ዝተቃወሙ ሰበ ስልጣናት ምስተኣሰሩን እተን ዝነበራ ብሕቲ ጋዜጣታት ምስተጻጸዋን እቶም ጋዜጠኛታት ምስተኣሰሩን፡ ኣባና'ውን ከቢድ ሓለዋ ገበሩ። እቲ ማእሰርትን መቅጻዕትን ካብቲ ዝነበሮ ገደደ። ዋላ ውጽኣት ሓሚምካ'ውን ክትሸይን ፍቃድ ኣይወሃብካን ዝነበረ። ንጉሆን ምሽትን ብወተሃደራት እንዳተሓለኻ ንሸንቲ ትኸይድ። ኣብ ሓደ ገፊሕ ዳስ ጸሓይ እንዳተወቃዕና ምስ ድኹን ሰብ ከምደይንራኹብ ጌሮም ኣሰሩና። ብጸሓይ፣ ብሃሩር፣ ብሕማም ብዙሓት ተሃሰዩ። በዕለት 19 መስከረም 2001፡ ድማ እቲ ዝተጸለለ ናይ 2ይ ዓመት ተማሃራይ ስነ-ህይወት(Biology)፡ መርፍእ ወጊኦም ናብቲ ናይ ወተሃደራት ክለኒክ ወሰድዎ። ክሳብ ሕጂ ድማ ኣይሓወዩን።

አብ መወዳእታ፡ ሜጀር ጀነራል ገረዝጊሄር ዓንደማርያም (ወጭ) ኣኼባ ኣካየደልና። ከምዚ ዝስዕብ ድማ በለና “ንሰኹም ከም ብኤይድስ ዝተለኸፈ ሰብ ብጉጀለ 15 ተለኸፍኩም ኢኹም። ኣብ ልዕሊ ህዝብን መንግስትን ዝበደልኩም ገበኛታት ኢኹም ። መንግስቲ ንጽቡቕኩም ስለ ዝሓስብ ዝበለኩም ሕራይ ትብሉ። ብዝኾነ እቲ ዝገበርኩምዎ ገበን ኣብ ርእሰኹም ኩይኑ ክትከዱ ኢኹም በለና”። ብለይቲ ኸኣ ንገለ ገለ ብጻትና ኣተሰኦም ወሰድዎም። ንሕና ግን ብጽባሒቱ ብዕለት 7 ሕዳር 2001፡ ድሕሪ ዳርጋ ሰለስተ ወርሒ ሰቕያትን መከራን ካብ ዊዓ ንኣስመራ ተመለስና። ሞራልና ኣዝዩ ተተንኪፉ ዝነበረና ተስፋ ኩሉ በኒኑ። ከምኡ’ውን ኣብ ትሕቲ መንግስቲ ኤርትራ መጻዒ ናብራና ድቕድቕ ዝበለ ጸልማት ምኃኑ ተረዲእና። ምዓስ ከምዝወግሕ ድማ እንድዒ!።